



**GINJAW KOMITI
WUNPAWNG MUNG DAN SHANGLAWT HPUNG**

WUNPAWNG MUNG DAN SHANGLAWT HPUNG
GINJAW KOMITI TINGNYANG UP
WUNPAWNG MUNG DAN SHANGLAWT KONGSI NINGBAW
WUNPAWNG MUNG DAN SHANGLAWT HPYEN DAP DAP UP DAJU
DU DAJU JUM NBAN LA A
2021 NING SHARE SHAGAN MASAT NINGHTOI SHATSAM MUNGGA.

Hkawp, hkungga tsawra ai mungchying mungshawa ni hte Wunpawng Mungdan Shanglawt magam gun ni yawng ngwi pyaw hkam kaja let Karai Kasang a Shaman Chyeju hpring tsup hkam la lu u ga, akyu hpyi shakram dat nngai.

Dai ni gaw, Wunpawng Mungdan kata de shang kabye chyinglau nga ai mung maden Coloney ni hpe shingla ninghkap gasat ai hta Amyu hte Mungdan a matu asak ap nawng mat wa sai anhte a myit rum magam gun ni hte mungshawa ni hpe prat tup jaw lup shagrau sha-a, shakawn shagrau nga na matu hte myit dum nga na matu Wunpawng Mungdan Shanglawt Asuya kaw nna masat da ai Wunpawng Mungdan a Share Shagan Masat Ninghtoi rai nga ai.

Wunpawng Mungdan hte Mungdan masha ni awm dawm shadip jahpang hpring tsup ai shanglawt ahkang aya bai lu la hkra shakut shaja gun hpai ai magam bungli hta, anhte a hpu shawng hpu ba, ningbaw ningla ni, myit rum ni, mungchying mungshawa ni law law gaw mung tsaw myit, myu tsaw myit hpring tsup hte, Mungdan hte Mungdan masha ni a ntsa sadi dung kangka let asak ap nawng lai wa masai re. Shanhte yawng gaw Wunpawng Mungdan a Share Shagan ni rai nga ma ai. Dai ni na Masat Ninghtoi hta Ngai, Wunpawng Mungdan Shanglawt Hpung Ginjaw Komiti Tingnyang Up Wunpawng Mungdan Shanglawt Kongsi Ningbaw Wunpawng Mungdan Shanglawt Hpyen Dap Dap Up Daju kaw nna nanhte Share Shagan ni yawng hpe chyeju dum, shagrau sha-a hkungga jaw dat nngai.

Mungchying mungshawa ni hte KIO magam gun ni yawng mung anhte a Share Shagan ni hpe hkungga la ra, shakawn shagrau nga ra ai. Share Shagan ni a mung tsaw myit, myu tsaw myit hpe manu shadan hkungga ra ai, shanhte a atsam marai hpe shagrau sha-a let myit dum nga ra ai.

Rawt malan aten ladaw naw re ai majaw, Share Shagan ni hpe shagrau sha-a lamang ni laklai ai hku garai n lu galaw ai rai tim, anhte a myit masin kraw lawang kata aten tup shagrau sha-a myit dum nga ra ai. Shanhte a dum nta masha ni hpe mung hkungga tsawra myit madun ra ai. Share Shagan ni shakut shaja lai wa sai magam bungli ni hte, kasi la mai ai arawn alai magrau grang ai atsam ningja ni hpe manu shadan shakawn shagrau ra ai. Shanhte gun hpai lai wa sai magam bungli ni kaw nna kaja ai lailen ni hpe sharin la n'htawm, anhte a magam bungli a matu lata tut jai lang chye ra ai.

Mungdan hte Mungdan masha ni a matu asak ap nawng gwi ai Share Shagan ni a myit marai atsam ningja ni hpe manu shadan ra ai. Shanhte shakut shaja ai magam bungli a majaw, Wunpawng Mungdan Shanglawt Asuya gaw Mungdan lawt lu na magam bungli hpe shingkang shingwang nga nga hte matut gun hpai lu nga ai hpe chye na da ra ai.

Wunpawng Mungdan hpe mung maden Inglik Asuya hte hpyen gumshem Fascist Japan gaw shaning (50) ning daram Coloney uphkanng masa hte dip up sai chyup sha lai wa masai. 1948 ning kaw nna dai ni na aten du hkra, Myen amyuu kaba lailen lang ai Myen gumshem asuya ban hte ban gaw lam magup hku nna dip up sai chyup n'htawm Coloney lai masa hte uphkanng nga ai. Ndai zawn maigan chyasam wa e, tinang Mungdan hpe lashoi jum, la-ba ka-up nga ai hpe n hkap la lu ai majaw, anhte a hpu shawng hpu ba ni gaw prat ban hte ban matut manoi ninghkap shingla rawt malan gasat lai wa masai re.

Dai ni na prat ladaw hta Wunpawng Mungdan Shanglawt Hpung gaw, Amyu hte Mungdan lawt lu na magam lit hpe ninggam langai hpang langai ladat shaw gun hpai nga ai ten re. Myen Mungdan kata kaning re ai masa shuk shanut galai shai wa ai rai tim, tinang Mungdan masha ni myit mada ai pandung hpe n shamat, n shaprai kau ai sha, mungmasa ladat hte hpyen majan ladat yan hpe kapyawn n'htawm gun hpai nga ai.

2021 ning, February shata (1) ya shani kaw nna, Myen Mungdan ahkanng aya yawng hpe Myen Mung Hpyen Dap kaw nna kalang bai da-bat zing madu la kau ai majaw, Myen Mungdan ting mungmasa, hpyen masa grai shuk shanut wa nga sai. Covid-19 kap bra ana zinli a majaw, yak hkak jam jau hkrum nga ai Myen Mungdan masha ni gaw, Hpyen Gumshem Kongsii a majaw tsin-yam kaba kahtap hkrum nga ra sai.

Hpyen Gumshem Kongsii hpe Myen Mungdan mungshawa ni n hkap la ai zawn, Mungkan kaw nna mung masat masa n galaw ai hpe mu lu ai. Mungshawa ni nan Hpyen Gumshem Kongsii hpe ninghkap n-gun madun, shingla gasat nga ai re majaw, Hpyen Gumshem Kongsii gaw dinghkrai byin nga ai madang de du nga sai re.

Ya ten hta Myen Mungdan kata na mungshawa ni a asak shimlam tsep kawp n nga mat sai. Mungshawa shada da n-tsen hkat nna hpyen yu jut hte yu hkat, maja hkat ra mat sai. Mungdan a hpaji lam, hkamja lam, sut masa lam yawng hkring mat sai re majaw, mungshawa ni matsan tsin-yam kaba hpe hkrum sha ra nga masai.

Hpyen Gumshem Kongsigaw mungshawa yawng hpe tai hpyen masat nna gap sat ai lam, zingri zingrat adup abyen ai lam, rim ahkyak la ai lam, mungshawa ni a dum nta wan nat jahten ai lam, ja gumhpraw sutgan arung arai gashun mya la ai lam ni hpe hkrup mara gumlu gumlang galaw nga ma ai. Ndai lailen gaw tsa ban (21) prat e mungkan gara shara kaw mung n nga sai mazut dik ai hpyen gumshem Fascist lailen nan rai nga ai. Ndai zawn re ai lailen hpe Wunpawng Mungdan hte Wunpawng Mungdan masha ni gaw shaning (70) ning jan hkam mana hkrum hkra lai wa saga ai re.

Hpyen Gumshem Kongsigaw a majaw asak si sum mat ai mungshawa ni a matu grai myit n pyaw ai. Rim hkrum, htawng kata sharawng da hkrum ai ni yawng hpe mung teng man ai tara hte maren lawan shalawt dat ra na re. Myen Mungdan kata byin nga ai manghkang yawng gaw Hpyen Gumshem Kongsigaw hta lit nga ai re lam tsun shana dat ai.

Myen Mung hpyen gumshem asuya prat ban hte ban amyusha ni hpe dip up sai chyup, aroi ara galaw nga ai lam ni hpe dai ni na ten hta Myen amyumasha ni mu mada chye na ya ai masa de du wa sai. “Amyusha ni yawng hpa majaw rawt malan galaw ra a ni?” ngu ai ga san a mahtai hpe mung, Mungkan ting chye na hkap la ai madang de du wa sai re. Ndai zawn, anhte a lam hpe chye na hkap la, madi shadaw wa ai sat lawat gaw, rawt malan hkrunlam ladaw hta galoi mung garai n lu yu ai ahkaw ahkang kaba, ginjang kaja rai nga sai.

Dai ni na ten hta byin nga ai mungmasa sat lawat hta lakap n’htawm, Wunpawng Mungdan Shanglawt Hpung gaw, galaw ging ai bungli hte ladat ni hpe masing gran jahkrat nna gun hpai nga ai lam chye na shangun mayu ai. Myen Mungdan kata mungmasa, hpyen masa shuk shanut nga ai aten ladaw hpe “Pran-wan Ladaw” ngu masat n’htawm, galaw sa wa na bungli masing ni hpe ninggam langai hpang langai galaw nga sai re.

Wunpawng Mungdan Shanglawt Hpung gaw, Myen amyukaba lai len lang nna hpyen gumshem ladat hte dip up nga ai tai hpyen hpe atsai awai gasat shamyit kau na dawdan masat da ai hte maren, hpyen man bung ai rawt malan hpung, Myen Mungdan mungshawa, wuhpung wuhpawng ni hte lata gindun n’htawm mungmasa hkri dun jasat ai lam, pawng hpawm hpyen gasat gala ai lam ni hpe masing nga nga hte galaw nga ai.

Ndai zawn re ai mabyin sat lawat hta wuhpung wuhpawng ni, mungshawa ni yawng gaw tengman ai maga tsap ra ai. Rawt malan magam bungli hta lata tut shanglawm gun hpai ra ai. Wunpawng Mungdan Shanglawt Hpung hpe shingdaw na matu wuhpung wuhpawng hpaw shalaw ai lam, shada ginran ginhka re ai manghkang gyin shalat shapraw ai lam n nga hkra sadi ra ai. Ndai “Pran-wan Ladaw” gaw grai ahkyak ai aten rai nga ai. KIO hpe Myen Mungdan masha ni n-gun jaw madi shadaw nga ai masa hpe mung, shangang shakang da lu ra ai.

2021 ning, March shata kaw nna Wunpawng Mungdan ginra kata ningkap shingla majan kalang bai numdaw hpanng wa ai ten, Wunpawng amysha ni hte kaga amysha ni gaw Wunpawng Mungdan Shanglawt Asuya hpe tsaw ra myit madun ai hku nna tsi mawan, malu masha, arung arai, ja gumhpraw ni ladat amysha ni hte garum jaw ai hpe hkap la lu nga saga ai. Tsi gawn lajang ai hta kungkyang ai tsi mu gun ni nsin nhtoi n lata ap nawng gun hpai garum nga ma ai. Ndai zawn, lam magup hta madi shadaw garum jaw ai ni, lata tut ap nawng garum shanglawm ai wuhpung wuhpawng ni, masha dinghkrai ni yawng hpe na-chying wa chyeju dum masat masa galaw matsing ningting tawn da ai lam tsun shana mayu nngai. Ndai kalang na majan hta nanhte garum madi shadaw shanglawm ai lam gaw, rawt malan hkrunlam a matu laklai manu dan ai labau byin tai nga sai re.

Wunpawng Mungdan Shanglawt magam gun ni yawng hpe htet shana dat ai. Tinang gun hpai ra ai magam lit hpe ntsa tsang hpu-awn ni a matsun kata tup hkarak gun hpai nga mu. Kaga shinggan masha, wuhpung wuhpawng ni kaw nna KIO hpe jahten sharun mayu ai jasat jasa hte jahpoi asawng, tsun jahpyak ai shiga ni hpe ahkyak tawn htai lai ningdang tsun shaga ai lam n galaw na. Tinang magam gun ni hpe gunglau kahkyin la ai lam ni hta myit numshe shang ai lam n nga hkra sadi ra na. Tinang hte dan tawk n seng ai mungmasa wuhpung wuhpawng ni hte matut mahkai hkri dun achya lawm ai lam n galaw na. Ginjaw Komiti a lam masan matsun ai kata n shut n shai hkan sa na hte mungchying mungshawa ni hpe makawp maga ai bungli lit hta shakut shaja gun hpai nga na. Tinggyeng ja gumhpraw lu lawm lam hta myit machyu ningchyun shanang ai lam, rawt malan magam gun langai a jasat jasa hte ninghtan shai ai yuk jahtuk bungli yawng koi gam na matu ja ja htet shana dat ai.

Padang Hkrunlam Majan Masing, hpyen majan bungli hta shanglawm nga ai hpyen magam gun ni yawng hpe n-gun jaw dat nngai. Hpyen majan shagu hta padang dip lu hkra atsam dat gun hpai nga mu. KIO gaw mungmasa wuhpung wuhpawng kaba rai nga ai hte maren KIO a mungmasa hpe sum machyi

wa shangun ai shinggyim ahkaw ahkang tawt lai ai mazut lai ladat ni hpe ja ja koi gam mu. Nanhte myit rum ni hpe Myen Mungdan kata mungshawa ni yawng, madi shadaw, n-gun jaw, akyu hpyi ya nga ai hpe aten tup myit dum manu shadan nga mu.

Dai ni na aten hta kap bra nga ai Covid-19 ana zinli hkrang ningnan gaw grai lawan ai hte kap bra chyam nga sai hpe mu lu ai. Myen Mungdan kata e masha si sum ai madang mung grai tsaw wa sai re. Anhte zawn re ai masha jahpan n law ai hte hkamja lam ningmu n nga ai amyu sha ni a matu grai hkrit tsang ra ai madang du nga sai. Ndai hpaw-rum ana zinli kaw nna anhte amyu sha ni lawt kawt wa lu na matu yawng hta lit nga saga ai. Dai re ai majaw, Covid-19 Ana Zinli Makawp Ninghkap Komiti a matsun tara ni hpe tup hkrak hkan sa shajang ga.

Ginchyum hku nna htet shana mayu ai gaw, dai ni na Myen Mungdan a mabyin masa sat lawat hpe anhte a matu ginjang kaja shatai la n'htawm, Amyu Mungdan lawt lu lam magam bungli masa langai a kata myit hkrum mang rum, n-gun shabawn let yawng shanglawm gun hpai nga ga. Anhte a Share Shagan ni npawt sharawt gaw de da sai Shanglawt Rawt Malan magam bungli hpe awng padang dip, pandung du lu hkra gun hpai ra ai hpe hkam la let shakut shaja sa wa ga. Hpan Madu Karai Kasang a awng padang Shaman Chyeju gaw Mungchying Mungshawa hte Wunpawng Mungdan Shanglawt magam gun ni a ntsa tut nawng hkam la lu u ga ngu, akyu hpyi ya let Share Shagan Masat Ninghtoi Mungga hpe hpungdim dat nngai.



Tingnyang Up
Ginjaw Komiti

Wunpawng Mungdan Shanglawt Hpung

2021 ning, August shata (10) ya.